

“RS”

सुविवाह और सुप्रजनन

श्री महेश्वर प्रसाद सिन्हा

प्रकाशक:

चर्याश्रम प्रकाशन

आस्तीकायन, सत्संग,

देवघर (झारखंड)

भूमिका

“हजारों वर्षों तक विजित अवस्था में रहने के कारण हमलोग अपना इतिहास भूल गए हैं, कृष्टि भूल गए हैं। समाज के तथाकथित बड़े लोग हमलोगों को जो सिखलाते हैं हमलोग उसी को तोते की तरह सीखते हैं, जो कहते हैं हमलोग वही बोलते हैं। ठीक से पता लगाएँ, जाती के सही इतिहास को खोज निकालें। जीवन के प्रत्येक क्षेत्र में हमारे पितृ-पितामह ने कितनी उन्नति की थी; इन सारी बातों को कहानी के रूप में सबों के बीच प्रचलित कर दें। माताएँ अपने बच्चों को गोद में लेकर सोते हुए भी यही कहानी कहें, पिता-पुत्र, स्वामी-स्त्री, बंधु-बांधव इन सबों के लिए अपने पूर्वपुरुषों की गौरवगाथा ही प्रतिदिन की आलोचना का विषय हो। ये लोग एकदिन कितनी बड़ी सभ्यता, कितनी बड़ी कृष्टि के अधिकारी थे, यह इसी बात को देखकर समझा जा सकता है कि लाख घात-प्रतिघातों के बीच भी यह इतनी बड़ी प्राचीन जाती आज भी टिकी है; एवं सिर्फ टिकी ही नहीं है, बल्कि दुनिया में नित्य नूतन भाव से जीवन के अमर-संदेश को लुटाती हुई आगे बढ़ रही है।... जब मैं सोचता हूँ कि अभी भी हमारे देश में भगवान रामकृष्णदेव जैसे विश्वत्राता का आविर्भाव हो रहा है - तो मेरा दिल आनन्द से भर उठता है। परमपिता आपलोगों पर सुप्रसन्न हैं; आपलोग उनकी कृपा-दृष्टि में हैं, आपलोगों का विनाश नहीं है, सभी दुष्प्रवृत्तियों का विनाश करने के लिए अविनश्वर होकर इस दुनिया के हृदय में विराजमान रहना होगा। सिर्फ इतना ही याद रखेंगे की शादी-विवाह की गड़बड़ी के कारण शुभ-संस्कार-सम्पन्न अच्छा-अच्छा बीज ही न कहीं नष्ट हो जाए.....।” अपने देश की गौरवशाली ऐतिह्य को स्मरण करते हुए उसे वंशपरम्परा में संचारित करने के लिए यही है परम प्रेममय श्रीश्रीठाकुर अनुकूलचंद्रजी का अमिय दिशा-निदेश। परम प्रभु के इस दिशानिर्देश के अनुसार ही प्राज्ञ, सूविज्ञ एवम् प्रवीण इष्टप्राण गुरुभ्राता श्री महेश्वर प्रसाद सिन्हाजी ने "सुविवाह और सुप्रजनन" के इस लेख को प्रस्तुत किया है, जो त्रिमासिक हिन्दी पत्रिका 'उदगाता में पहले ही धारावाहिक रूप में प्रकाशित हो चुका है। श्रीश्रीठाकुरजी के इस दिशानिर्देश के आलोक में चलकर जन और जाती का सर्वांगीन विकास हो - यही प्रार्थना है।

परमपिता की दीन संतान
श्री विद्युत रंजन चक्रवर्ती

सुविवाह और सुप्रजनन

इन दीनों समाज में ऐसी धारणा बनती जा रही है की शादी-विवाह में किसी तरह का प्रतिबन्ध नहीं रहना चाहिये बल्कि पसन्द और रूचि के अनुसार किसी भी पुरुष का विवाह किसी भी महिला के साथ होने की स्वतंत्रता रहनी चाहिए। ऐसे लोगों का तर्क यही है कि ऋषि-मुनि के विचारों के वीरुद्ध अगर कोई विवाह होता है तो उस विवाह से पशु जाती का जन्म तो नहीं होता है बल्कि उस तरह के विवाह से भी आदमी का ही जन्म होता है। अतः ऐसी परिस्थिति में विवाह में किसी तरह का विधि-निषेध की आवश्यकता नहीं है बल्कि पुरुष और नारी को अपनी पसन्द के अनुसार विवाह करने की स्वतंत्रता रहनी चाहिये।

इस तरह के विचार में समाज के लिये भयंकर अनिष्ट छिपा हुआ है। कोई भी काम गलत है या ठीक है- इसका निर्णय कैसे होगा? निश्चित है कि परिणाम को देखकर ही गलत या ठीक का निर्णय किया जा सकता है। अतः एक तरफ ऋषियों द्वारा समर्थित विवाह के फलों का विश्लेषण करना होगा और दूसरी तरफ मनमाने ढंग से विवाह करने के परिणामों की भी वैज्ञानिक परीक्षा करनी होगी। दोनों परिणामों की तुलना करने के बाद ही निश्चित सिद्धान्त पर पहुँचा जा सकता है की क्या ग्राह्य है और क्या त्याज्य है।

सुविधा के लिये एक बात पर ध्यान आकर्षित किया जाता है की विवाह की वह कौन-सी पद्धति थी और किस तरह का दाम्पत्य जीवन था कि विवेकानंद और सुभाषचंद्र बोस जैसे पुरुषों का आविर्भाव हुआ। इसके विपरीत हम लोग इस तथ्य का भी पता लगाने की कोशिश करें कि आज जो लोग समाज में अनाचार, अत्याचार और विध्वंसकारी कार्यों के मूल में हैं उनका जन्म विवाह की किस पद्धति को अपनाने के बाद हुआ है तथा उनके माता-पिता का दांपत्य-जीवन कैसा था। इन सब बातों की खोज करने के बाद ही हमलोग सही निर्णय पर पहुँच सकते हैं।

इन्हीं सब बातों को ध्यान में रखकर यूगावतार श्रीश्रीठाकुर अनुकूलचन्द्रजी ने सावधान-बाणी देते हुये कहा है की जीवन के और क्षेत्रों में ठोकर खाकर गलती को सुधारा जा सकता है लेकिन विवाह के क्षेत्र में गलती होने पर अनेक दिनों तक समाज को इसका फल भोगना पड़ता है। अतः उन्होंने गुरु-गंभीर स्वर में घोषणा की है की विवाह को खेल नहीं समझो क्योंकि विवाह से जीवन और सुप्रजनन का अटूट सम्बन्ध है।

इन दिनों वैवाहिक कार्य में किसी भी तरह का विधि-निषेध लोगों को हृदय से स्वीकार नहीं है। लेकिन आर्य-संस्कृति में विवाह-कार्य को सम्पादित करने के लिए नियमों को स्थापित किया गया है और विधि-निषेध को मान्यता दी गयी है।

प्रश्न उठता है कि ऋषियों ने विवाह के सम्बन्ध में इतने नियमों की रचना क्यों की ? उत्तर यही है की आर्य ऋषियों के सामने विवाह का उद्देश्य स्पष्ट था लेकिन आज के लोगों के सामने विवाह का उद्देश्य स्पष्ट नहीं है | अगर आजकल के लोगों से विवाह के उद्देश्य के सम्बन्ध में प्रश्न किया जाय तो वे यही उत्तर देंगे की यौन-आकांक्षा की तृप्ति ही विवाह का उद्देश्य है | लेकिन आर्य-संस्कृति के आचार्यों ने स्पष्ट रूप से इस बात की घोषणा कर दी कि विवाह के दो उद्देश्य हैं | प्रथम उद्देश्य है सूसन्तान की प्राप्ति और दूसरा उद्देश्य है ऐतिह्य और कृष्टि की धारा को कायम रखते हुये परिवार को संतुलित रूप से परिचालित करना |

इन्हीं दिनों उद्देश्यों को सामने रखकर भारतीय संस्कृति में वैवाहिक कार्यों के लिए विधि और निषेध की व्यवस्था की गयी है |

वैवाहिक कार्यों में भारतीय ऋषियों ने सर्वप्रथम वर्ण पर ध्यान देने के लिये कहा है | इन दिनों लोग वर्ण शब्द का नाम नहीं सुनना चाहते हैं | कहा जाता है की वर्ण-व्यवस्था में छोटे-बड़े का भेद-भाव है और एक दूसरे के प्रति घृणा है | यूगावातार श्रीश्रीठाकुर अनुकूलचन्द्रजी ने स्पष्ट कर दिया है की ऋषियों द्वारा प्रवर्तित वर्णाश्रम में घृणा का स्थान नहीं है बल्कि उसमें एक दूसरे के प्रति गुणग्रहण-मुखरता है और श्रम की मर्यादा है | इसके विपरीत जो कुछ भी वर्णाश्रम में देखा जाता है वह विकृति है और उसको दूर करना ही होगा | इस बात में कोई संदेह नहीं है की व्यक्ति अपने-अपने गुण के अनुसार ही कर्म करता है | वर्णाश्रमिक व्यवस्था का लक्ष्य है की अर्जित गुण को रक्त मे दृढता के साथ स्थापित करके उस अर्जित गुण को सहजात संस्कार (instinct) के रूप में परिवर्तित कर देना | इसीलिये ऋषियों ने व्यक्ति के गुण को तदनुकूल कर्म के माध्यम से वंश-परंपरा में अनुशीलन करने का विधान दिया ताकि वह गुण वंश-विशेष की रक्तधारा में स्थायी रूप से प्रतिष्ठित हो जाय और उसका उत्तरोत्तर विकास होता चले | इस बात से सबलोग सहमत होंगे की गुणों में उत्कृष्टता और अपकृष्टता का तारतम्य बना ही रहता है | उदाहरण के लिए हम अनुसंधान (Research) करनेवाले एक वैज्ञानिक और स्थूल कर्म करनेवाले एक मजदूर को लें | दोनों के गुणों को समान धरातल पर नहीं रखा जा सकता है | यह बात अलग है कि दोनों को प्रतिष्ठा देना समाज का कर्तव्य है | यहीं पर श्रम कि मर्यादा कि बात आती है | लेकिन दोनों के गुणों को देखकर उत्कृष्टता और अपकृष्टता की बात तो आ ही जायेगी | इसी आधार पर ऋषियों ने उच्चवर्ण और निम्नवर्ण की घोषणा की | इसमें घृणा की कोई बात नहीं है |

अब यहाँ पर एक प्रश्न उठाया जा सकता है की निम्नवर्ण के किसी व्यक्ति ने अगर उत्कृष्ट गुण का अनुशीलन करना शुरू किया तो उस व्यक्ति को उच्च वर्ण की श्रेणी में क्यों नहीं लिया जाये तथा उसका विवाह उच्च वर्ण में क्यों नहीं हो ?

आर्य-संस्कृति में इस प्रश्न का उत्तर समय पर आधारित है | एक उदाहरण से यह बात स्पष्ट हो जायेगी | यह एक वैज्ञानिक सत्य है कि एक समय हिरण उँचे गाछ की पत्तियों को खाने की चेष्टा करता था और इस काम के लिये उसे अपनी गर्दन को बहुत उँचा उठाना पड़ता था | ऐसा करते-करते कालान्तर में हिरण का एक समुदाय जिराफ बन गया जो पशु-जगत् में सबसे उँचा प्राणी होता है | हिरण जो जिराफ बन गया यह परिवर्तन एकाएक नहीं हुआ | बहुत दिनों तक चेष्टा करते रहने के फलस्वरूप यह परिवर्तन हुआ | वैज्ञानिक सत्य सबों के लिये समान रूप से लागू है | और, इसी आधार पर ऋषियों ने यह विधान दिया है कि निम्नवर्ण के व्यक्ति भी वंश-परम्परा में अगर उत्कृष्ट गुणों का अनुशीलन करें तब उनको उच्चवर्ण में ले लिया जायेगा | ऋषियों की दृष्टि इतनी वैज्ञानिक थी की उन्होंने यह भी निर्धारित कर दिया है कि किस वर्ण को कितनी पीढ़ी तक उच्च गुण का अनुशीलन करते रहने पर उच्चवर्ण में लिया जायेगा |

इस सम्बन्ध में एक बात ध्यान देने योग्य है | भारतीय ऋषियों ने अपने पर्यवेक्षण (Perception) के आधार पर इस सिद्धांत की घोषणा की है की अर्जित गुण (acquisition) और सहजात संस्कार (Instinct) में बहुत अंतर है | सहजात संस्कार रक्त में स्थापित रहता है लेकिन अर्जित गुण तुरंत रक्त में स्थापित नहीं होता है | उसमें समय लगता है | इन दिनों Science of genetics पर बहुत चिंतन हो रहा है | Gene theory का आविष्कार इस दिशा में बहुत भ्रांतियों को दूर करता है |

अभी तक जो विवेचन हुआ उससे स्पष्ट है की वंश परम्परा में कर्म का अनुशीलन करने से उस कर्म से सम्बन्धित गुण रक्त में स्थायी रूप से दृढ हो जाते हैं और फिर वे गुण धारावाहिक रूप से रक्त द्वारा संचारित होते रहते हैं | यह दृढता हज़ारों वर्षों में भी नष्ट नहीं होती है अगर रक्त में कोई गलत संमिश्रण नहीं हो | रक्त में गलत संमिश्रण होने से गुण की दृढता नष्ट हो जाती है | गुणों की स्थायी दृढता को ध्यान में रखकर ऋषियों ने यह विधान दिया की निम्नवर्ण में संभूत प्रतिभाशाली व्यक्ति उच्चवर्ण के लोगों के गुरु हो सकते हैं लेकिन दामाद नहीं हो सकते हैं |

वैवाहिक कार्य में वर्ण पर सर्वप्रथम ध्यान देने के लिये इसीलिये कहा गया है की पशु जगत् और वनस्पति जगत् में विज्ञान ने इस बात को सिद्ध कर दिया है की शुक्रकीट को डिंबकोष से उच्चकोटि का होना अच्छे फल की प्राप्ति के लिए आवश्यक है | मानव जगत् के लिये भी विज्ञान का यह सिद्धान्त लागू है | विज्ञान तो विज्ञान ही है | वह किसी के साथ पक्षपात नहीं करता है | अगर इस सिद्धान्त की अवहेलना होती है तो उच्च गुणों से संपन्न व्यक्ति समाज में पैदा ही नहीं लेंगे | इसके विपरीत अगर अधिक विकसित डिंबकोष (more evolved ova) को स्वल्प विकसित शुक्र-कीट (Less evolved sperm) से अंकुरित (fertilize) कराया जाय

तो अच्छे फल की प्राप्ति नहीं होगी और यह वैज्ञानिक सिद्धान्त के प्रति अत्याचार होगा | वैज्ञानिक सिद्धान्त के विपरीत पद्धति के द्वारा जिन जातकों का जन्म होगा वे विध्वंसकारी स्वभाव के ही होंगे | वे अपनी कुप्रवृत्तियों पर नियंत्रण करना नहीं चाहेंगे | उनका सभी काम सत्ताविरोधी, कृष्टिविरोधी और अमंगलदायक ही होगा |

इसीलिये भारतीय परम्परा में यह निश्चित सिद्धान्त है कि लड़की की शादी समान वर्ण में होनी चाहिये अथवा लड़की के पिता के वर्ण से उच्च वर्ण में होनी चाहिये लेकिन कभी भी लड़की की शादी उसके पिता के वर्ण से निम्न वर्ण में नहीं होनी चाहिये | वर्ण व्यवस्था की सबसे बड़ी उपलब्धि है, विवाह को ठीक रखना | उच्चवर्ण की लड़की के साथ निम्नवर्ण लड़के की शादी सदैव वर्जित है | इस तरह की शादी का परिणाम बहुत ही भयानक होता है | उग्रवाद, आतंकवाद, हत्या, अपहरण आदि दुष्कर्मों की जननी प्रतिलोम विवाह ही है | उच्च वीर्य सम्भूत लड़की की शादी निम्न वीर्य सम्भूत लड़के से होने पर प्रतिलोम विवाह होता है |

इन्हीं तथ्यों को ध्यान में रखकर यह सिद्धान्त दिया गया की वैवाहिक कार्य में सर्वप्रथम वर्ण पर ध्यान देना चाहिये | इस सिद्धान्त का एक ही उद्देश्य है कि किसी भी हालत में समाज के अन्दर प्रतिलोम विवाह नहीं होने पावे | इस लेख में 'ऋषि' शब्द का प्रयोग अनेक बार किया गया है | यहाँ पर ऋषि शब्द का अर्थ कोई जटा-जुटधारी और गुफावाही व्यक्ति नहीं है बल्कि ऋषि का अर्थ है - A man of special wisdom who can immediately decide what is right and what is wrong. (ऋषि का अर्थ है विलक्षण प्रतिभा-संपन्न व्यक्ति जो शीघ्रता के साथ निर्णय ले सकता है की क्या सही है और क्या गलत है) जिस समय से हमलोगों ने अपनी कृष्टि तथा ऋषियों द्वारा प्रदर्शित मार्ग की उपेक्षा करके मनमाने ढंग से कार्य करना शुरू किया उसी समय से देश में उपयुक्त मनुष्य का अभाव होने लगा और आज ऐसी हालत हो गयी है कि लोगों को कहना पड़ता है की हमारा कोई नहीं है; हम अकेले हैं |

इस बात की चर्चा हो चुकी है की वैवाहिक कार्यों में सर्वप्रथम वर्ण पर ध्यान देना चाहिये | किसी भी हालत में उच्च वर्ण की लड़की का विवाह निम्न वर्ण के लड़के से नहीं होना चाहिये क्योंकि ऐसा होने से समाज में विध्वंसकारी स्वभाव के लोग ही जन्म ग्रहण करेंगे |

श्रीश्रीठाकुर ने वैवाहिक कार्यों में वर्ण के साथ वंश पर विचार करने का विधान दिया है | माता का डिम्बकोष और पिता का शुक्रकीट मिलकर ही शिशु की उत्पत्ति होती है | माता और पिता में प्रेम की जितनी गम्भीरता और तीव्रता होती है; डिम्बकोष और शुक्रकीट का मिलन भी उतना ही तेजपूर्ण और प्राणवन्त होता है | इसलिये आर्यकृष्टि में सुसंगत विवाह पर जोर दिया गया है | सुसंगत विवाह के लिये वर और कन्या की कुल-कृष्टि में सदृशता की आवश्यकता है | अर्थात् दोनों की कुल-कृष्टि एक दूसरे का परिपूरक हो | मान लीजिये कि

एक परिवार सदाचार के नियमों का पालन करता है, धर्म के नियमों को मानता है और ईश्वर में विश्वास रखता है। लेकिन एक दूसरा परिवार बिलकुल इसके विपरीत भावों को लेकर चल रहा है। ऐसी परिस्थिति में इन दोनों परिवारों की कुल-कृष्टि एक दूसरे का परिपूरक नहीं कही जायेगी। और ऐसी परिस्थिति में शादी-विवाह होने पर "कुल-कृष्टि में सदृशता" का सिद्धान्त खंडित हो जायेगा। यह स्पष्ट है की तेजस्वी संतान की उत्पत्ति माता-पिता के बीच श्रद्धा और प्रेम के अनुपात पर ही निर्भर करता है। इसी श्रद्धा और प्रेम को त्रुटिहीन ढंग से कायम रखने के लिये आर्य संस्कृति में सुसंगत विवाह पर जोर दिया गया है।

सुसंगत विवाह (Compatible marriage) के लिए सदृश कुल होने पर भी सगोत्र विवाह कभी नहीं होना चाहिये। ऋषियों ने सगोत्र विवाह को निषिद्ध कहा है। लेकिन आज ऋषियों की बातों की उपेक्षा करके सगोत्र विवाह को कानूनी स्वीकृति दे दी गयी है। यह अपनी संस्कृति पर भयंकर कुठाराघात है। सगोत्र विवाह को निषिद्ध क्यों कहा गया है-इसके कारण का पता लगाये बिना इसकी निषिद्धता को ठुकराकर हटा देना कभी भी उचित नहीं है। सगोत्र विवाह को निषिद्ध कहने के पीछे जो वैज्ञानिक कारण है उस पर हमलोगों को ध्यान देना चाहिये। सगोत्र परिवारों में समान रक्त की धारा प्रवाहित होती रहती है। हमारे यहाँ की गोत्र-प्रथा इसलिये चालू की गयी थी कि समान रक्त-धारा को लेकर चलनेवाले परिवारों का तुरन्त पता चल जाये। विज्ञान के इस सूत्र को सब कोई जानते हैं की 'similar charges repel and opposite charges attract' अर्थात् एक तरह की शक्तियों में आपस में अलग होने की प्रवणता रहती है और विपरीत शक्तियों में आपस में मिलन की प्रवणता रहती है। क्यूंकी सगोत्र व्यक्तियों में एक ही तरह की रक्तधारा प्रवाहित होती रहती है इसलिये उपरोक्त वैज्ञानिक सूत्र के कारण सगोत्र दम्पति के शुक्रकीट और डिम्बकोष का मिलन सुदृढ़ नहीं हो पाता है। इसका परिणाम यह होता है की कोई भी सद्गुण जातक में टीकाउ नहीं हो पाता है। जातक में गुणों की स्थिरता और सुदृढ़ता कायम रहे इसीलिये सगोत्र विवाह का वर्जित किया गया है।

वंश के सम्बन्ध में विचार करते समय और एक बात ध्यान रखना उचित है। पुरातन, सुसंस्कृत वंशानुक्रमिकता वाले भद्र परिवार में उत्पन्न किसी कन्या को हाल में हुए उठे (उन्नत) हुए परिवार के किसी पुरुष के साथ वैवाहिक सम्बन्ध नहीं करना चाहिये। कारण यह है की ऐसे दम्पति का मिलन एक दूसरे की सूक्ष्म विशेषताओं को धूमिल बना डालता है। इसके विपरीत हाल के (उन्नत) उठे परिवार में उत्पन्न कन्या को पुरातन सुसंस्कृत वंश के पुरुष के साथ वैवाहिक संयोग से उत्तम कोटि की संतानों का आविर्भाव होता है।

भारतीय संस्कृति में विवाह एक प्रधान संस्कार है। इस संस्कार का लक्ष्य यही है की उत्तम गुणों से संपन्न संतान-संतति समाज में जन्म ग्रहण करें और दीर्घायु होकर इष्टानुग सेवा से समाज को संवर्धित करें। इसीलिये वंश के सम्बन्ध में विचार करते समय अन्य कतिपय बिंदुओं पर विचार करना आवश्यक है। वंश में

आयु की धारा कैसी है- इस बात पर भी विचार आवश्यक है | साथ-ही-साथ यह भी देखना चाहिये की किसी सांघातीक बीमारी से उस वंश के लोग पीड़ित हैं या नहीं | उदाहरणार्थ टी.बी., मिर्गी, पागलपन, सूजाक, गनौरिया इत्यादि बहुत ही सांघातीक बीमारी है | इस तरह की बीमारियों के कीटाणु रक्त में प्रवेश करके बहुत दिनों तक संकट की स्थिति उत्पन्न करते रहते हैं | अतः इन सब बातों पर ध्यान रखकर विवाह की व्यवस्था होनी चाहिये | श्रीश्रीठाकुरजी ने कहा है की बोध-विभूति और बुद्धि-चातुर्य भिन्न-भिन्न परिवारों में भिन्न-भिन्न स्तर के होते हैं | अतः विवाह की व्यवस्था करने में इस बात पर ध्यान देना होगा | पात्र और पात्री के परिवारों की बोध-विभूति और बुद्धि-चातुर्य में समन्जस्य है या नहीं | स्तर-भेद होते हुये भी समरूपता चाहिये | चाल-चलन, आचार, चरित्र और स्वभाव में बहुत ज्यादा पृथकता होने से संतान अच्छी नहीं होती हैं | एक उदाहरण से यह बात स्पष्ट हो जायेगी | विश्वश्रवा ऋषि थे और उनकी पत्नी कैकसी राक्षस वंश की थी | दोनों के आचार-आचरण, बोध-विभूति इत्यादि में बहुत ज्यादा अंतर था | परिणाम यह हुआ की ऋषि की पत्नी होने पर भी कैकसी रावण जैसे संतान की जननी हुई |

इन बिंदुओं पर जानकारी प्राप्त करना और उपयुक्त निर्णय लेना कठिन कार्य है | इसीलिये हमलोगों के समाज में घटक की प्रथा थी; घटक का अर्थ है वैवाहिक कार्यों का विशेषज्ञ | यूगावातार श्रीश्रीठाकुर ने कहा है की जब तक हमलोगों के यहाँ यह प्रथा जीवित रही तब तक वैवाहिक कार्य ठीक से संपादित होते रहे | अतः विवाह को ठीक ढंग से परिचालित करने के लिये हर एक परिवार का वंशानुक्रमिक इतिहास की आवश्यकता है | इस पवित्र कार्य के लिये एक संस्था का निर्माण होना चाहिये और उस संस्था में सुविवाह और सुप्रजनन के नियमों को जानने वाले लोगों का समावेश होना चाहिये | जो लोग इसमें रहेंगे उनका जीवन अगर ईष्टकेन्द्रिक और आर्य-कृष्टि के प्रति समर्पित नहीं रहा तो कोई सार्थक काम नहीं हो सकेगा | केवल डिग्री धारण करनेवाले लोगों से इस पवित्र कार्य का सम्पादन नहीं हो सकेगा |

विवाह के सम्बन्ध में ऋषियों ने एक सूत्र दिया है | वह सूत्र है - "भार्या मनोवृत्यानुसरिणी" | अर्थात् पत्नी को सब प्रकार से पति के मनोनुकूल होना चाहिये | ऐसा होने पर ही सुसन्तान की प्राप्ति हो सकती है |

इस सूत्र को लेकर आजकल बहुत व्यंग किया जाता है | कहा जाता है की इस सूत्र का निर्माण नारियों को गुलाम बनाने के लिये किया गया है | अतः नारीमुक्ति आन्दोलन के युग में इस सूत्र की कोई आवश्यकता नहीं है | ऐसा कहकर इन दिनों इस सूत्र का बहिष्कार किया जा रहा है | लेकिन उचित यह है की इस सूत्र के पीछे जो वैज्ञानिक कारण है उसको समझने की कोशिश होनी चाहिये और अगर व कारण अनुचित मालूम पड़े तब इस सूत्र को त्याग देना चाहिये | ऋषियों की बातों को बिना सोचे-समझे ठुकरा देना कभी भी लाभदायक नहीं है |

इसके पहले इस बात की चर्चा हो चुकी है कि दाम्पत्य जीवन में जितनी पवित्रता और प्रेम की गम्भीरता होती है संतान भी उतनी ही महिमान्वित होती है। अब प्रश्न यह है की प्रेम तो किसी जगह से खरीद कर नहीं लाया जा सकता है। प्रेम तो हृदय की चीज है। जिसका मन जिस अनुपात में जिसके साथ मिलता है उसी अनुपात में आपस में प्रेम का विकास होता है।

अगर पत्नी का मन पति के साथ पूर्ण रूप से नहीं मिलता है तो संतान का जीवन अखंड व्यक्तित्व से सम्पन्न नहीं हो सकता है। उसका जीवन खंडित रहेगा। खंडित जीवन का अर्थ है चरित्र में दृढता का अभाव, बुद्धि की परिपक्वता में कमी और किसी विषय या वस्तु को धारण करने की शक्ति में कमजोरी। पत्नी जब तक अपने पति के गुणों पर मुग्ध नहीं होगी तब तक वह अपने पति की मनोब्रुत्यानुसारिणी नहीं हो सकती है। इसीलिये कहा गया है - 'Man should run after the Ideal and woman should follow the man.' अर्थात् मनुष्य का एक ही कर्तव्य है की वह आदर्श के पीछे अपने जीवन को समर्पित कर दे और उसके इस गुण को देखकर जो नारी मुग्ध हो जाये उसी नारी के साथ उस पुरुष का विवाह होना चाहिये। ऐसी ही हालत में "भार्या मनोब्रुत्यानुसारिणी" का सूत्र लागू हो सकता है। अगर ऐसा नहीं होगा तो लाठी मार कर किसी स्त्री को मनोब्रुत्यानुसारिणी नहीं बनाया जा सकता है।

इस सूत्र को अच्छी तरह समझने के लिये एक उदाहरण दिया जाता है। सब कोई जानते हैं कि भगवान शंकर की दो शादी हुयी थी। पहली शादी दक्ष प्रजापति की कन्या सती से और दूसरी शादी हिमाचल राजा की पुत्री उमा से। सती शंकर की मनोब्रुत्यानुसारिणी नहीं हो सकी। लेकिन उमा सर्वतोभावेन शंकर की अनुगामिनी रही। शंकर इस बात को जानते थे की सती के शरीर से जो संतान उत्पन्न होगी वह उच्च कोटि की सन्तान नहीं होगी। इसलिये उन्होंने सती के साथ अपने दाम्पत्य जीवन में ऐसा अवसर ही नहीं आने दिया जिससे सन्तान की उत्पत्ति सम्भव हो। लेकिन जब उमा के साथ शंकर का विवाह हुआ और शंकर ने यह देख लिया कि भगवती उमा सर्वतोभावेन उनकी अनुगामिनी है तब उमा के साथ दाम्पत्य जीवन से शंकर के दो पुत्र पैदा हुये। प्रथम पुत्र कर्तिकेय-, जो देव सेनापति बने और दूसरा पुत्र गणेश-, जो संसार में प्रथम पूज्य माने गये।

इसीलिये यूगावातार श्रीश्रीठाकुर अनुकूलचंद्रजी ने एक सूत्र दिया कि- "मायेर आसन नेवार आगे उमार मत गजिये तोलो।" इसका अर्थ यह हुआ की यद्यपि नारीत्व की सार्थकता मातृत्व प्राप्त करने में ही है फिर भी माँ बनने के पहले प्रत्येक नारी को अपने आप को उमा के समान बना लेना चाहिये। यहीं पर "भार्या मनोब्रुत्यानुसारिणी" का सूत्र लागू होता है।

संसार में अनेक योनियाँ हैं | शास्त्रों में तो वर्णन आता है की चौरासी लाख योनियाँ हैं | खैर जो हो, लेकिन इतनी बात तो सत्य है की प्रत्येक योनि की माताये गर्भधारण करती हैं | किन्तु उसी माता का गर्भधारण सार्थक है जिसकी सन्तान दिव्य गुणों से सम्पन्न है | इसीलिए तो कहा गया है की "कुल पवित्र जननी कृतार्थ" | जिस कुल में दिव्य गुणों से सम्पन्न सन्तान की उत्पत्ति होती है, वह कुल पवित्र है तथा माता का मातृत्व सार्थक है | ऐसी ही माताओं को रत्नगर्भा कहा जाता है | इसी लक्ष्य की प्राप्ति के लिये भारतीय ऋषियों ने "भार्या मनोव्रत्यानुसारिणी" का सूत्र दिया |

विवाह के सम्बन्ध में इन दिनों प्रेम-विवाह (Love Marriage) की हवा बह गयी है | कुछ लोग मन-ही-मन इसका समर्थन भी करने लगे हैं | इसके समर्थन में लोग पाश्चात्य देशों की प्रथा का उदाहरण प्रस्तुत करते हैं | ऐसे लोगों का कहना है की पाश्चात्य देशों में तो Courtship अर्थात् एक साथ मिलने-जुलने के बाद ही शादी होती है | स्कूलों और कालेजों में लड़के और लड़कियाँ एक साथ रहने के फलस्वरूप पहले मित्रता स्थापित करते हैं, एक दूसरे के बारे में जानकारी हासिल करते हैं और बाद में विवाह के सूत्र में बंध जाते हैं | अतः वही प्रथा यहाँ भी चालू करनी चाहिये |

इस सम्बन्ध में युगावतार श्रीश्रीठाकुर अनुकूलचंद्र गुरु-गम्भीर स्वर में घोषणा करते हैं कि - courtship पर आधारित विवाह अर्थात् प्रेमविवाह (Love Marriage) का फल कभी भी अच्छा नहीं होता है | इस सम्बन्ध में श्रीश्रीठाकुर से एक भक्त ने जो प्रश्न पूछा और उन्होंने उस प्रश्न का जो उत्तर दिया उसी को नीचे लिखा जा रहा है |

एक भक्त ने पूछा - आप तो आर्यकृष्टि के समर्थक हैं और महाकवी कालिदास ने आर्यकृष्टि की गाथाओं को ही अपने काव्य में लिखा है | लेकिन कालिदास ने शकुन्तला नाटक लिखकर तो यही प्रतिपादित किया है की आर्यकृष्टि में प्रेम-विवाह की प्रथा थी, तब फिर आप इसको क्यों नहीं पसन्द करते हैं ?

श्रीश्रीठाकुर ने उत्तर दिया- सोचकर देखो तो महाकवी ने क्या दिखलाना चाहा है | उक्त भक्त ने उत्तर दिया की वे नहीं सोच पा रहे हैं | इस पर श्रीश्रीठाकुरजी ने कहा की महाकवी ने यही दिखलाना चाहा है की प्रेम विवाह सुखदायक नहीं है | वही विवाह साधारणतः सुखदायक होता है जो श्रेष्ठ पुरुषों और गुरुजनों की स्वीकृति से सम्पादित होता है | यद्यपि भारतीय परम्परा के अनुसार कवि ने शकुन्तला नाटक को सुखान्त बना दिया है फिर भी कवि ने अपने संपूर्ण नाटक में यही दिखलाया है कि प्रेम विवाह के फलस्वरूप शकुन्तला और दुष्यंत दोनों का जीवन दुन्दु और अशान्ति से भरा रहा |

श्रीश्रीठाकुर के साथ उपयुक्त बातचीत से यही निष्कर्ष निकलता है की प्रेम-विवाह अच्छा नहीं है । श्रीश्रीठाकुरजी ने कहा की जिस पुरुष के साथ शादी होने वाली है उस पुरुष के गुण, वर्ण, वंश, रूप, विद्या, स्वास्थ्य इत्यादि सभी विषयों के सम्बन्ध में कन्या को शादी के पहले जानकारी प्राप्त करा देनी चाहिये । इसके लिये वर और कन्या के शादी के पहले आपस में मिलना-जुलना वांछनीय नहीं है । श्रीश्रीठाकुरजी तो यहाँ तक कहते हैं सभी विषयों की जानकारी देकर और लड़की की स्वीकृति लेकर ही विवाह देना उचित है । लेकिन ठाकुरजी इस बात का समर्थन नहीं करते हैं की वर और कन्या आपस में मिलजुलकर विवाहकार्य को सम्पादित करें । ऐसा करने में काम-वासना विवाह को निर्धारित करने में प्रधानता पा जायेगी और विवाह को निर्धारित करने में जो अन्य शुभ तत्व (factors) हैं - वे सब गौण हो जायेंगे । अतः श्रीश्रीठाकुरजी के अनुसार देवता और अग्नि के साक्षी रखकर, गुरुजनों और श्रेष्ठजनों की उपस्थिति में तथा मन्त्रपुत विचारों और भावनाओं को लेकर ही वैवाहिक कार्य को संपादित करना चाहिये ।

स्कूलों और कालेजों में सहशिक्षा (co-education) के कारण जो माहैल बन गया है उसके संबंध में ठाकुरजी कितना चिंतित हैं और उसको कितना विनाशकारी बतलाते हैं यह बात उनकी निम्नलिखित वाणी से स्पष्ट हो जायेगी :-

"ओरे पागल ! बुझीस ना की
 नरक-निशान उड़छे कोथाय,
 एकटा प्रधान नमूना देख
 विद्यालयेर सह-शिक्षाय;
 व्यतिक्रमेर संक्रमणी बीज
 रोपण हय येथा हते
 समाज-परिवार-देशटा सबई
 जाच्छे जाहान्मेर पथे । "

उपयुक्त वाणी में ठाकुरजी ने जो कुछ कहा है उसका भाव यही है की अगर नरक के पताका और ध्वजा को देखना हो तो विद्यालयों में सहशिक्षा को देखो । सहशिक्षा व्यतिक्रमी चलन का संक्रामक बीज है । और इस सहशिक्षा के कारण समाज, परिवार, देश- सब-के-सब नरक की ओर बढ़ रहे हैं ।

श्रीश्रीठाकुरजी ने एक दिन सहशिक्षा के कुपरिणामों की चर्चा करते हुये कहा कि सहशिक्षा कभी भी अच्छी नहीं है । सहशिक्षा में लड़के और लड़कियों में आपस में आती निकटता के कारण दुर्बलतायों को प्रश्रय मिलता है । दोनों विकृत भावनायों से प्रताडित होते रहते हैं । फलस्वरूप दोनों की प्रवृत्ति की पवित्रता खलित हो जाती है । कालांतर में उनकी शादी जहाँ भी हो उसका परिणाम यह होता है कि संतान-संतति निकृष्ट हो

जाती है और वंश साधारणतः दुर्बल एवं विकृत हो जाता है | सहशिक्षा से इस प्रकार अनेक भयानक फलों की सृष्टि होती है |

अब यह विचारणीय प्रश्न यह है की हमलोग द्रष्टापुरुष की बात को स्वीकार करके अमृत को प्राप्त करें या मनमाने ढंग की बात - जो बिल्कुल अवैज्ञानिक है - उससे प्रभावित होकर विष का वरण करें |

सुसंगत विवाह होने में तिलक-दहेज की प्रथा बहुत बड़ी बाधा है | श्रीश्रीठाकुरजी ने स्पष्ट शब्दों में इस प्रथा की निंदा की है और कहा है कि इसका दूरगामी फल बहुत ही घातक है | तिलक-दहेज की प्रथा के कारण लड़की के लिये उपयुक्त वर को प्राप्त करना अभिभावकों की क्षमता से बाहर हो जाती है | फलस्वरूप, निकृष्ट घर में लड़की की शादी करनी पड़ती है और यहीं पर प्रतिलोम का सूत्रपात होता है | पहले ही कहा जा चुका है कि प्रतिलोम विवाह समाज के लिये विध्वंसकारी है | समाज के कर्णधार लोगों ने तिलक-दहेज की प्रथा को रोकने के लिये कानून बनाया | लेकिन इस कानून का कोई कार्यकारी प्रभाव नहीं हो पा रहा है |

श्रीश्रीठाकुरजी ने सामाजिक स्तर पर इस विध्वंसकारी प्रथा को रोकने का उपाय बताया है | उन्होंने स्पष्ट शब्दों में कहा है की जो लोग तिलक और दहेज प्रथा के समर्थक हैं उनका सामाजिक बहिष्कार होना चाहिये | खान-पान, उठना-बैठना, बोल-चाल इत्यादि सभी सामाजिक व्यवहारों को ऐसे लोगों के साथ त्याग कर देना आवश्यक है | सम्राट अशोक के समय में जब राजशक्ति ने सन्यास धर्म ग्रहण करने वालों को प्रोत्साहित किया तब श्रेष्ठ वंश की लड़कियों को श्रेष्ठ पुरुष मिलना मुश्किल हो गया और इस कारण से लड़कियों को अपने से निकृष्ट वंश में जाना पड़ा | ऐतिहासिक युग में यहीं से प्रतिलोम का सूत्रपात हो गया | इसी तरह से तिलक और दहेज प्रथा के कारण लड़कियों को लाचारी में अपने से निकृष्ट घर में जाना पड़ेगा और फलस्वरूप प्रतिलोम विवाह हो जायेगा | अतः तिलक और दहेज के समर्थक लोग समाज के बहुत बड़े शत्रु हैं और सामाजिक स्तर पर इन लोगों का बहिष्कार होना आवश्यक है |

विवाह के प्रसंग में श्रीश्रीठाकुर ने असवर्ण अनुलोम विवाह की चर्चा की है | जिस तरह से प्रतिलोम विवाह निंदनीय है उसी तरह से असवर्ण अनुलोम विवाह प्रशंसनीय है | प्राचीन काल में वैश्य लोग व्यापार के लिये देश से बाहर जाते थे और वहाँ से शादी करके लड़कियों को लाते थे | इस तरह के वैश्य दंपति से जो स्त्री पैदा होती थी उससे कालांतर में विप्र और क्षत्रिय विधान के अनुसार शादी करने थे | इसका परिणाम यह होता था की समाज को सदैव नया रक्त मिलता रहता था | जब तक समाज को नया रक्त नहीं मिलेगा तब तक समाज रूपी मिट्टी की उर्वरा शक्ति नहीं बढ़ेगी | इस तरह के असवर्ण अनुलोम विवाह के कारण वेदव्यास जैसे महापुरुष का जन्म हुआ था |

असवर्ण अनुलोम विवाह का अर्थ है की उच्चवर्ण के लड़के की शादी अपने से निम्नवर्ण की लड़की से हो | यद्यपि यह विवाह शस्त्र-सम्मत है फिर भी इसके कुछ नियम हैं जिन नियमों को छोड़कर असवर्ण अनुलोम विवाह नहीं हो सकता है | इसका प्रथम नियम यह है की पुरुष का पहले सवर्ण विवाह होना चाहिये और उसके बाद असवर्ण अनुलोम विवाह | और यह असवर्ण अनुलोम विवाह तब होना चाहिये जब कि परिवार के सभी गुरुजनों की सहमति हो और साथ ही साथ सवर्ण पत्नी की भी सहमति हो | यहीं पर पुरुष के बहुविवाह की बात चली आती है | आज का माहोल बहुविवाह के विपरीत है | लोगों का मनोभाव विवाह के संबंध में वैज्ञानिक दृष्टिकोण की कमी के कारण तथा अपनी संस्कृति के संबंध में गैर-जानकारी के कारण ही है | श्रीकृष्ण जैसे महापुरुष के जीवन में भी तो अनुलोम क्रमिक ढंग से बहुविवाह की बातें आई हैं | और, ऐसा होने पर भी तो श्रीकृष्ण की महानता पर कोई कमी नहीं आई है | दरअसल, नारी की प्रकृति ही यही है कि महान् के प्रति अपने को समर्पित करना और अनुलोम क्रमिक ढंग से अगर एक से अधिक नारियाँ किसी महान् व्यक्ति के प्रति अपने को समर्पित करती हैं तो इस कार्य को न तो अवैज्ञानिक कहा जा सकता है और न इसका फल ही बुरा होगा |

यहाँ पर एक प्रश्न आजकल उठाया जाता है कि जब पुरुष बहुविवाह कर सकता है तो स्त्री क्यों नहीं बहुविवाह कर सकती है ? अतः स्त्री भी अपनी इच्छानुसार एक से अधिक विवाह कर सकती है | श्रीश्रीठाकुरजी ने इसका उत्तर बहुत ही विस्तार से दिया है | पुरुष के संबंध में उन्होंने कहा है कि पुरुष को तो विवाह की बात का चिंतन ही नहीं करना है | उसको तो अपने आदर्श को लेकर विभोर रहना है और उसके गुणों पर मुग्ध होकर अगर कोई स्त्री उसके प्रति अपने को समर्पित करती है तो उस स्त्री को अस्वीकार करना उचित नहीं है | **Marriage is never the problem of a man, it is always the problem of a woman. The moment a man thinks to marry, he is unfit for marriage.** अर्थात् विवाह पुरुष के लिये कोई समस्या नहीं है, बल्कि विवाह नारी जीवन की प्रधान समस्या है | अगर कोई पुरुष विवाह के लिये लालायित है तो वह पुरुष विवाह के लिये अनुपयुक्त है | और, अनुपयुक्त पुरुष के लिये तो बहुविवाह की बात ही नहीं उपस्थित होती है |

जहाँ तक स्त्री के सम्बंध में बहुविवाह की बात उठाई जाती है श्रीश्रीठाकुर उसके समर्थक नहीं हैं | उनका कहना है कि प्रकृति ने नारी को अत्यन्त नमनीय स्वाभाव का बनाया है | नारी के उपर किसी व्यक्ति का प्रभाव जल्दी पड़ता है | और अगर भिन्न-भिन्न पुरुषों का प्रभाव एक ही नारी पर पड़े तो संतान में विकृति का आना अवश्यभावी है | इसको फोटो लेनेवाले कैमरे के उदाहरण से अच्छी तरह समझ सकते हैं | मान लीजिये कि कैमरे से किसी एक आदमी का फोटो लिया गया और बादमें कैमरे को उसी रूप में रखते हुये दूसरे आदमी का भी फोटो ले लिया गया | इसका परिणाम यह होगा की किसी भी आदमी का सही फोटो नहीं आवेगा | जब इसी तरह एक

नारी के उपर भिन्न-भिन्न पुरुषों का प्रभाव रहेगा तब किसी भी पुरुष का समुचित गुण संतान में रुपायित नहीं हो पायेगा | हमलोगों की पौराणिक कथाओं से यही सिद्ध किया गया है | सुसन्तान की प्राप्ति के लिये नारियों के जीवन में सतीत्व परम आवश्यक है | श्रीश्रीठाकुर ने इस सम्बन्ध में स्पष्टता से घोषणा की है _ "द्विचारिणी स्त्री सुसान्तान की जननी होगी - यह मैं विश्वास भी नहीं कर सकता हूँ.....|" उन्होंने इस सिद्धान्त को स्पष्ट करते हुये कहा है कि "Chastity specially denotes females because they conceive." अर्थात् सतीत्व विशेषतः स्त्रियों की और इंगित करता है क्योंकि स्त्रियाँ गर्भ धारण करती हैं | श्रीश्रीठाकुर इस सम्बन्ध में और भी कहते हैं _ "Adultery begets adulterated being." अर्थात् अवैध यौन सम्बन्ध से दूषित संतान की उत्पत्ति होती है | इन्हीं सब कारणों से स्त्रियों के लिये एक से अधिक पुरुष के साथ विवाह करना निषिद्ध है |

पहले ही कहा जा चुका है की पुरुष की शादी असवर्ण अनुलोम क्रमिक नियम के अनुसार एक से अधिक हो सकती है | श्रीश्रीठाकुर ने इस प्रथा की प्रशंसा करते हुये कहा है - "अनुलोम असवर्ण विवाह एवं एकदर्श ग्रहण - यही दो, समाज के cementing factors (जोड़नेवाला तत्व) हैं, इसे पुनः जाग्रत करना होगा |" वास्तव में इतिहास इस बात का साक्षी है कि जब तक यह प्रथा जीवित रही, समुचा समाज एक सूत्र में बंधा हुआ था | जीतने भी बाहरी जातियाँ इस देश में आईं उन सबों को उसी नियम के अनुसार आत्मीकृत (अपना बनाना) कर लिया गया | आज हमारा देश भिन्न-भिन्न जातियों में बँटता जा रहा है | और, केवल बँटता ही नहीं जा रहा है बल्कि एक जाती दूसरी जाति के प्रति शत्रुभाव और अविश्वास का भाव रख रही है | राजनैतिक पार्टियाँ इस समस्या का समाधान खोजने में असफल हैं | लेकिन एसी विषम परिस्थिति में यूगावातार श्रीश्रीठाकुर अनुकूलचंद्र ने इस समस्या का समाधान एकादर्श ग्रहण और असवर्ण अनुलोम विवाह की पद्धति के द्वारा बतलाया है | उन्होंने स्पष्ट रूप से कहा है कि अगर इस प्रथा को लागू नहीं किया गया तो देश रसातल में चला जायेगा | लेकिन इस सम्बन्ध में उन्होंने बहुत सावधानी रखने के लिये कहा है | उनकी सावधान वाणीयों में सबसे अधिक महत्वपूर्ण वाणी है की असवर्ण अनुलोम विवाह में प्रत्येक वंश का इतिहास पूर्ण रूप से लिखा जाना चाहिये और सर्वप्रथम सवर्ण विवाह होना चाहिये |

इन दिनों विवाह के सम्बन्ध में तीन बातें समाज में जोर पकड़ती जा रही हैं | पहली बात है विधवा विवाह, दूसरी बात है विवाह-विच्छेद (Divorce) और तीसरी बात है बन्ध्याकरण (Sterilisation) | अतः आवश्यक है कि इन तीन बिन्दुओं पर भी हमलोग भारतीय ऋषियों का विचार देखें |

आपद्धर्म को छोड़कर विधवा विवाह होना उचित नहीं है | और संतानवती विधवा का तो किसी भी हालत में विवाह नहीं होना चाहिये | कारण यह है कि संतानवती विधवा की जो भी सन्तान दूसरी शादी के बाद होगी वह कभी भी अच्छी नहीं होगी | और पहले पति से जो सन्तान रहेगी वह दुर्दशाग्रस्त होकर रहेगी

यानी उस संतान में हिनमन्यता की भावना बढ़ जायेगी | इस तरह हिनमन्यता से ग्रस्त व्यक्तित्व कभी भी समाज के लिये उपयोगी नहीं हो सकता है | शास्त्र का वचन है :-

"नष्ट मृते प्रव्रज्जीते क्लीबे च पतिते पतौ
पंचस्वापत्सुनारीणां पतिरन्यो विधियाते |"

श्रीश्रीठाकुर ने इस सम्बंध में बताया की शास्त्र उपरोक्त पाँच अवस्थाओं में स्त्रियों की दूसरी शादी का विधान देता है किंतु, यह विधान निम्न कोटि का ही है | "मृते" वाक्यांश को देशकर बहुत लोग यह कहते हैं की विधवा विवाह हो सकता है, किंतु संतानवती विधवा का विवाह होना उचित नहीं है | जो स्त्री बाल-विधवा है, स्वामी की छाप जिसके मस्तिष्क पर नहीं पड़ी है और इसी बीच यदि स्वामी की मृत्यु हो गई है, ऐसी ही विधवायों का विवाह हो सकता है | विधवा विवाह की संबंध में श्रीश्रीठाकुर की एक वाणी का उल्लेख करना आवश्यक प्रतीत होता है | यह वाणी The Message के सातवें खंड में है लेकिन यहाँ पर उसका भावार्थ ही दिया जाता है | "किसी विधवा अथवा अन्य किसी परित्यक्ता स्त्री के साथ वैवाहिक संबंध मत करें | कारण यह है की ऐसा विवाह ओजदित्त सुगठित परिवार में दरार पैदा कर देगा, और समाज में दूषित तत्वों का प्रवेश करा देगा जिससे राष्ट्र की अवनती होगी | यद्यपि उपयुक्त विधवा विवाह वेश्या-संपर्क से कम खराब है पर यह (अर्थात् विधवा विवाह) जीवन का स्वाभाविक नियम नहीं हो सकता |"

श्रीश्रीठाकुरजी ने आलाप-आलोचना के क्रम में एक दिन कहा कि "हमारे देश में सतीत्व का कितना मान था इसको आपलोग याद नहीं कर पाते हैं | एक दिन ऐसा था कि इस देश की स्त्रियाँ अपने स्वामी के साथ मरने में भी कुंठित नहीं होती थी | यद्यपि बाद में इसमें विकृति आ गई और इस प्रथा को हटाना अच्छा ही हुआ | एक समय हमारे देश में स्त्रियाँ ऐसी थी कि वे स्वामी-विहीन न रहकर स्वामी के साथ ही मर जाने की कामना करती थी और इस भावना को रूपायित भी करती थी | मरने की बुद्धि की मैं भी प्रशंसा नहीं करता, परन्तु इसके भीतर जो अनुराग की तीव्रता है - वही तो परम अमृत है | इस एकनिष्ठ भक्ति-श्रद्धा से ही मनुष्य जनम-मृत्यु से छुटकारा पा सकता है | यही तो मुक्ति का राजमार्ग है | इसके बदले पाश्चात्य देशों की नारी-स्वाधीनता का आन्दोलन आज हमारे देश की नारियों के लिये परम लोभ की वस्तु हो गई है | नारी-स्वाधीनता के नाम पर जो अछुन्खलता आयी है उससे तो आज वहाँ घर-घर में अशांति की अग्नि जल रही है | क्या यह उचित है की उसी अशांति की आग को हम अपने घर में भी लगा लें ?"

आजकल हमारे देश में विवाह-विच्छेद (Divorce) बातें बहुत ज़ोर पकड़ रही हैं | विवाह-विच्छेद कितना भयावह है इस सम्बंध में श्रीश्रीठाकुरजी की एक वाणी को उद्धृत किया जाता है: -

"Divorce is nothing but a dismissal of cultural attributes." अर्थात् विवाह-विच्छेद कृष्टि से सम्बंधित परम्परागत गुणों को विदा कर देने के सिवा और कुछ नहीं है।

अच्छा बनने की एक विधि होती है और उस विधि को नहीं मानने पर कभी भी सुफल नहीं प्राप्त किया जा सकता है। स्त्रियों के जीवन में एक से अधिक पुरुष के साथ सम्पर्क होने का अर्थ है रक्त की पवित्रता को समाप्त कर देना और व्यक्तित्व को व्यभिचार-दुष्ट बना डालना। रक्त की पवित्रता नहीं रहने पर समाज में प्रज्ञावान व्यक्तियों का जन्म ही नहीं हो सकता है। द्विचारिणी स्त्री कभी भी परिपक्व बुद्धि से युक्त संतान की जननी नहीं हो सकती है। इस तरह की संतान में कुछ प्रतिभा हो सकती है किंतु वे एकनिष्ठ कभी नहीं हो सकते। इस तरह के जातक अपने आत्मनियन्त्रण में शिथिल होते हैं और जिस व्यक्ति के जीवन में निष्ठा नहीं है तथा जो आत्मनियन्त्रण के लिये तत्पर नहीं है वह कभी भी समाज का कल्याण नहीं कर सकता है।

अतः अगर हमलोगों की इच्छा हो कि समाज में अकल्याणकारी लोगों की संख्या में वृद्धि होती चले तो विवाह-विच्छेद को लागू कर सकते हैं।

पाश्चात्य देशों में विवाह-विच्छेद के मामले में (Divorce suit) दीनानुदिन वृद्धि होती जा रही है। पत्नी के साथ थोड़ा भी कड़ा व्यवहार होने पर निष्ठुर व्यवहार के अभियोग में स्त्री स्वामी के विरुद्ध विवाह-विच्छेद का मामला ला सकती है। कल्पना तो करें कि वहाँ पुरुषों की कैसी दुर्दशा है। पुरुष सहम-सहमकर चलता है, सोचता है कि कुछ कहने पर पत्नी किसी भी समय छोड़कर चली जा सकती है। इस संशय के संसार में क्या कोई शांति है? और शांति ही तो मनुष्य जीवन में काम्य है।

विवाह-विच्छेद (Divorce) में आत्मनियन्त्रण नाम की कोई चीज नहीं है। यह सोचने की बात है कि अगर किसी की शादी मनोनुकूल नहीं हुई है तो क्या उस विवाह को विच्छिन्न कर देना उचित होगा अथवा धैर्य के साथ एक दूसरे को सहन-वहन करते हुये कुल की मर्यादा, पवित्रता और परम्परा को कायम रखना उचित होगा?

परंतु कितने क्षेत्र ऐसे अवश्य हैं जहाँ विवाह ही शास्त्रसिद्ध नहीं होता है। उदाहरण के लिये प्रतिलोम विवाह शास्त्र-सम्मत नहीं है। जहाँ विवाह ही शास्त्रसिद्ध नहीं हो वहाँ तो विवाह-विच्छेद की बात ही नहीं उठती। बल्कि कोई प्रतिलोम विवाह हो जाने पर शास्त्रों का विधान है कि वहाँ उस स्त्री का हरण कर श्रेय वर को अर्पण करना ही पुण्य कर्म है। शास्त्र ने इस तरह का विधान इसलिये किया है कि ऐसा करने से ही समाज महा अनिष्ट से बच सकता है।

जिस स्त्री ने अपने पहले स्वामी को तलाक देकर दूसरी शादी की है, ऐसी स्त्री के गर्भ से सही अर्थों में कितने मनुष्य पैदा हुए हैं- इसे ढूँढ कर देखना होगा और तब तलाक-प्रथा (Divorce) के सम्बन्ध में हम सही निर्णय पर पहुँच सकते हैं | कोई काम अच्छा है या बुरा है - इसका निर्णय तो उस काम के फल को देखकर ही किया जायेगा | किसी भी तरह के नियम में हमारे यहाँ के ऋषियों का सदैव यही दृष्टिकोण रहता था कि उससे समाज का कल्याण हो | इस बात को आज हमलोग भूल गये हैं, और ऋषियों की बातों की उपेक्षा करने में ही अपने को प्रगतिशील समझने लगे हैं | आज आवश्यकता है कि हम अपने शास्त्र की बातों तथा ऋषियों की बातों के मर्म को समझें और उन बातों को आधुनिक विज्ञान से जोड़कर सही रास्ते पर चलें |

विवाह-विच्छेद के सम्बन्ध में श्रीश्रीठाकुरजी की दो वाणीयों को यहाँ पर उद्धृत कर देना आवश्यक प्रतीत होता है:-

Divorce and hypogamy
are incorrigible sins
against existence
and progeny
and are God-forbidden customs
that satan adopts.

भावार्थ:- विवाह-विच्छेद और प्रतिलोम विवाह सत्ता और संतान-संतति के विरुद्ध अपरिमार्जनीय पाप है | विधि के विपरीत ये ऐसी कुरीतियाँ हैं जिन्हें शैतान ही अपनाते हैं |

Lust longs for divorce,
divorce makes people unchaste,
the unchaste assemble
and look for liberty
the liberty that liberates
debauchery
satan smiles there
and molested love
looks to heaven with tears.

भावार्थ:- काम-वासना विवाह-विच्छेद के लिये लालायित होती है | विवाह-विच्छेद के फलस्वरूप लोग असत् परायण होते हैं | ऐसे व्यक्ति स्वेच्छाचार को प्रश्रय देने के लिये एकत्रित होते हैं | इस स्वेच्छाचार से व्यभिचार की वृद्धि होती है | यहाँ पर शैतान मुस्कुराता है और प्रताडित प्रेम अपनी रक्षा के शास्त्रनियमों से प्रभु की ओर टकटकी लगाये रहता है |

यूगावतार की इन वनियों के आलोक में हमलोग सोंचे कि विवाह-विच्छेद सही है या गलत |

अब बन्ध्याकरण (Sterilization) के सम्बन्ध में हमलोग विचार करें | समाचार पत्रों और सम्बंधित लेखों से ऐसी सूचना प्राप्त हो रही है कि अमेरिका आदि विकसित देशों में पागलों की संख्या में वृद्धि होती जा रही है | पाश्चात्य विचारकों का भी कहना है कि इस तरह के भयंकर परिणाम का कारण अपवित्र और अनियंत्रित यौन-संश्रव है | श्रीश्रीठाकुरजी के सामने जब इस समस्या को रखा गया तो उन्होंने इस सम्बन्ध में एक वाणी दी जिसको यहाँ पर उद्धृत किया जाता है:-

If you wish to get
insane majority,
you may drive on
your divorce and sterilizing mission
and gradually have people
of unbalanced, maddening character
devoid of conscientious consideration.

भावार्थ:- यदि यह चाहते हो कि पागलों की संख्या में उत्तरोत्तर वृद्धि होती चले तो तुम विवाह-विच्छेद एवं बन्ध्याकरण अभियान को चला सकते हो | प्राकृतिक विधान के विपरीत इन कार्यों के फलस्वरूप लोग क्रमशः विवेकशून्य होकर असंतुलित पागल प्रवृत्ति के होते जायेंगे |

यूगावतार श्रीश्रीठाकुरजी की उपरोक्त वाणी से यह बात स्पष्ट है कि बन्ध्याकरण के पीछे उन्मुक्त तथा अनियंत्रित यौन-संश्रव की लालसा काम करती रहती है | उसके समर्थन में अनेकों प्रकार के तर्क दिये जाते हैं | उन तर्कों में एक प्रधान तर्क यह है कि इससे जनसंख्या वृद्धि को नियंत्रित किया जाता है | लोग कहते हैं कि आज के युग में जनसंख्या वृद्धि सुखी समाज के निर्माण में बहुत बड़ी बाधा है | अतः बन्ध्याकरण से जनसंख्या वृद्धि को रोककर सुखी समाज का निर्माण किया जा सकता है | लेकिन यह भ्रान्तधारणा है | सुख के मूल में तपः-पुत आचरण है, पारस्परिक श्रद्धासिक्त व्यवहार है, सत्कर्म एवं सत्प्रचेष्टा से अर्थउपार्जन है तथा नैष्ठिक जीवन है |

इन गुणों का आश्रय लिये बिना मनुष्य को सुख की प्राप्ति नहीं हो सकती है | जहाँ तक बन्ध्याकरण के पक्ष में जनसंख्या वृद्धि को लेकर तर्क दिया जाता है उस सम्बन्ध में श्रीश्रीठाकुर की निम्नलिखित वाणी माननीय है:-

Lack of personality
divorce
and pauperism
are good soils
for the inflation
of offspring.

भावार्थ:- व्यक्तित्व का अभाव, विवाह-विच्छेद तथा दारिद्र्य-व्याधि, संतानों की संख्या वृद्धि के लिये उत्कृष्ट भूमि है |

इस वाणी की ध्वनि यही है कि जनसंख्या वृद्धि को रोकने के लिये पूर्ण व्यक्तित्व का निर्माण होना चाहिये और सद्गुणों को आचरण में रूपायित करना चाहिये | जनसंख्या वृद्धि की बात पर एक दूसरे पहलू से भी विचार किया जा सकता है | अगर देश में परिपक्व बुद्धि वाले, दक्षता से पूर्ण व्यक्तित्व वाले तथा मानवोचित गुणों से संपन्न आचरण वाले व्यक्तियों की संख्या में वृद्धि हो तो देश लाभान्वित होगा या क्षतिग्रस्त होगा ? उदाहरणार्थ कतिपय व्यक्तियों का नाम लेकर विचार किया जा सकता है | मान लीजिये कि देश में रवींद्रनाथ टैगोर, विवेकानन्द, डा. जगदीशचंद्र बोस, सर सी. भी. रमण जैसे व्यक्तियों की संख्या में वृद्धि होने लगे तो देश की छवि कितनी सुन्दर हो जाएगी इसकी कल्पना से ही मन उत्फुल्ल हो उठता है | तो असलियत यह है कि समस्या जनसंख्या-वृद्धि की नहीं है बल्कि वास्तविक समस्या है सुसंतान की प्राप्ति की | दुर्भाग्य यह है कि इस दिशा में चिंतन ही नहीं हो रहा है |

यह एक वैज्ञानिक सत्य है कि किसी व्यक्ति के वैशिष्ट्य का हनन करके या उस पर कुठाराघात करके उस व्यक्ति को क्षतिग्रस्त ही किया जाता है और जब व्यक्ति क्षतिग्रस्त होगा तो समाज भी क्षतिग्रस्त होगा ही-क्योंकि व्यक्ति को लेकर ही समष्टि है |

नारियों का वैशिष्ट्य मातृत्व है | बन्ध्याकरण से इस वैशिष्ट्य का हनन होता है जिसका दूरगामी परिणाम यह होता है कि समाज भयंकर रूप से क्षतिग्रस्त हो जाता है | अतः इस दृष्टिकोण से भी बन्ध्याकरण (Sterilisation) एक जघन्य कार्य है |

पहले इस बात की चर्चा की जा चुकी है कि साम्प्रदायिक और जातिगत विद्वेष को मिटाने का एक मात्र उपाय है- (१) एक-आदर्श ग्रहण और (२) असवर्ण अनुलोम विवाह । इस बात की भी चर्चा हो चुकी है कि असवर्ण विवाह अगर प्रतिलोम पद्धति से संपादित किया जायेगा तो उसका फल समाज के लिये बहुत ही विध्वंसकारी होगा ।

अब यहाँ यह प्रश्न उठता है कि हिन्दू समाज में तो वर्ण व्यवस्था अभी भी किसी रूप में कायम है और इसीलिये इस समाज में वैवाहिक सम्बन्ध को कायम करने में अनुलोम और प्रतिलोम का निर्णय आसानी से किया जा सकता है । लेकिन जिस समाज में वर्ण-व्यवस्था का कोई ठोस रूप नहीं है उस समाज में सुविवाह के नियमों को कैसे परिचालित किया जाये ? श्रीश्रीठाकुरजी ने इसका उत्तर यही दिया है कि जिस समाज में वर्णाश्रमिक व्यवस्था का कोई ठोस रूप नहीं है उस समाज में सर्वप्रथम लोगों का वर्ण निर्धारित करना होगा । वर्ण निर्धारित करने में प्रत्येक वंश की संस्कृति और चरित्रगत वैशिष्ट्य पर ध्यान देना होगा । और इसी के आधार पर प्रत्येक वंश का वर्ण निर्धारित करना होगा । लेकिन, इस कार्य को करने के लिये एक इस तरह के व्यक्ति की आवश्यकता है जिनकी दृष्टि किसी भी तरह के पूर्वाग्रह से रंगील नहीं हो । अर्थात्, ऋषीकल्प पुरुष ही इस गुरुत्वपूर्ण कार्य को कर सकते हैं । वर्ण निर्धारित हो जाने के बाद ऐसे लोगों को श्रीश्रीठाकुर प्रदत्त पंचवर्हि और सप्तारची के नियमों का अनुशीलन करना पड़ेगा । और, इसके बाद अनुलोम-क्रमिक पद्धति से इन लोगों के शादी-विवाह की व्यवस्था करनी होगी । इसी के फलस्वरूप समाज को हिंसा, द्वेष आदि दुर्गुणों से छुटकारा मिल सकेगा और समाज में स्वर्गराज्य अथवा रामराज्य की स्थापना हो सकेगी ।

आजकल ऋषियों द्वारा बतलाई गई विवाह-पद्धति की अवलेहना करके जिस प्रकार मनमाने ढंग से वैवाहिक कार्यों को संपादित किया जा रहा है, भविष्य में समाज उसके कुपरिणामों से छुटकारा पा सकेगा या नहीं यह तो समय ही सिद्ध करेगा । लेकिन यूगावतार श्रीश्रीठाकुर अनुकूलचंद्रजी की आँखें उन कुपरिणामों को देख रही हैं और इसलिये मानव जाती के कल्याण के लिये उन्होंने उन कुपरिणामों को स्पष्ट रूप से गुरु गंभीर स्वर में घोषणा कर दी है ।

प्रतिलोम विवाह के कुपरिणामों को बतलाते हुये उन्होंने कहा-प्रतिलोम संश्रव के फलस्वरूप वह कन्या संकीर्णदृष्टि-सम्पन्न, स्वार्थपरायणा, दुष्कर्मगोपन-स्वभाव, आत्मसुखी, अश्रेय बुद्धिपरायण, कुत्सित, कुटिल, परश्रिकातर, कृतघ्न, प्रवृत्ति प्रलुब्ध, श्रद्धाविहीन एवं अवज्ञा-तत्पर हो जाती है एवं उससे उत्पन्न संतान भी चाहे जितना बड़ा विद्वान और कृतिमान क्यों न हो, वह नीचमना, विकेन्द्रिक, श्रेय के प्रति श्रद्धाविहीन तथा असुर-बुद्धि-संपन्न होती ही है । और प्रतिलोम संश्रव के फलस्वरूप पुरुष भी शरीर, मन एवं मस्तिष्क के स्तर पर अधोगति संपन्न हो उठता है । अतः इस तरह का विवाह अवैध और असिद्ध है ।"

प्रतिलोमज संतान को सुधारना और शुभ-पथ पर परिचालित करना असंभव है। इस तरह की संतान संतति को सुधारने में जो कठिनाइयाँ हैं उसकी भयंकरता की और दृष्टि आकर्षित करने के लिये श्रीश्रीठाकुरजी घोषणा करते हैं- यह संभव है कि किसी विशाल पर्वत को उसकी मूल विशेषताओं सहित पुनः नियंत्रित और व्यवस्थित किया जा सके परंतु प्रतिलोमज संतान में पितृ-पुरुषों की मूल धारा के पुनरविन्यास का प्रयास निरर्थक है।

अब पाठक स्वयं विचार करें कि मनमाने ढंग से शादी-विवाह करके समाज में अनर्थ को निमंत्रित किया जाये अथवा शास्त्रानुमोदित ढंग से वैवाहिक कार्यों को संपादित करके समाज में कल्याण और मंगल को प्रतिष्ठित किया जाये।

विवाह के नियमों का अगर सतर्कता के साथ पालन नहीं किया गया और असवर्ण अनुलोम विवाह पद्धति को अगर वैधानिक ढंग से परिचालित नहीं किया गया तब एक ऐसा समय आ जायेगा जिसमें शारीरिक परिश्रम करनेवाले लोग और सेना में काम करने वाले लोगों का मिलना कठिन हो जायेगा।

सुविवाह के नियमों का पालन करने से ही सुप्रजनन की आशा की जा सकती है। सुविवाह होने के बाद भी सुप्रजनन के लिये पति को पत्नी के प्रति इष्टानुग प्रेम और पत्नी को पति के प्रति इष्टानुग श्रद्धा की आवश्यकता है। 'भार्या मनोब्रुत्यानुसारिणी' सिद्धांत की चर्चा पहले ही हो चुकी है। सुप्रजनन के लिये यह अमोघ सिद्धांत है।

वैवाहिक-कार्य और दांपत्य-जीवन जब तक धर्म के नियमों से अभिषिक्त नहीं होगा तब तक समाज की गोद कृतिमान, धीमान और अखण्ड-व्यक्तित्व-संपन्न लोगों से नहीं भर पायेगी। अतः हमलोग सोचें कि हमलोगों को क्या करना चाहिये ?

श्रीश्रीठाकुरजी के अनुसार परिवार, समाज और राष्ट्र की उन्नति का मूल आधार ही सुप्रजनन है। सुप्रजनन के सम्बन्ध में अगर हमलोग सावधान नहीं रहते हैं तो हमलोग जो कुछ भी करेंगे उसकी परिणति व्यर्थता में ही होगी।

समाज के हर स्तर के लोगों को सुविवाह और सुप्रजनन की शिक्षा मिलनी चाहिये। यह सदैव स्मरण रखना है कि समाज का काम हर स्तर के लोगों से चलता है। समाज के केवल एक स्तर में सुविवाह और सुप्रजनन के नियमों का पालन हो और अन्य स्तरों में इसका पालन नहीं हो तो कालांतर में संक्रमण दोष से फिर

समुच्चा समाज दुर्दशाग्रस्त हो जायेगा | बल्कि इस सम्बन्ध में विधायक पुरुषोत्तम श्रीश्रीठाकुर अनुकूलचन्द्र ने कहा है की निकृष्ट समाज एवं जाती में उपयुक्त विवाह द्वारा जिन जातकों की उत्पत्ति होती है, उन जातकों से भी परिवार परिवेश एवं समाज शुभ कर्म एवं संबर्द्धनी बातों की बहुत कुछ प्रत्याशा कर सकता है किंतु उत्कृष्ट समाज एवं जाती में भी अवैधानिक विवाह से उत्पन्न संतान अपने विकृत चलन के कारण पृथ्वी का भार स्वरूप ही हो उठती है |

इन दिनों समाचार पत्रों में इस तरह के विवरण निकलते रहते हैं जिसका अर्थ यही होता है की समाज में कानून व्यवस्था और शासन नाम की कोई चीज ही नहीं है | ऐसा लगता है कि सब कुछ अनियंत्रित है | श्रीश्रीठाकुर के निकट जब इस बात की चर्चा की गई तो उन्होंने स्पष्ट रूप से उत्तर दिया कि सुविवाह और सुप्रजनन के नियमों की उपेक्षा करने के फलस्वरूप ही ऐसी परिस्थिति आयी है | और अभी भी अगर इस दिशा में हमलोग सावधान नहीं हुये तो एक समय ऐसा आयेगा कि लोक-नियंत्रण या समाज-नियंत्रण का कोई रास्ता ही नहीं बच पायेगा |

सुविवाह और सुप्रजनन के नियमों को विधायक पुरुषोत्तम श्रीश्रीठाकुर अनुकूलचंद्र ने बहुत ही विस्तार के साथ संसार के लोगों के सामने रखा है | इस छोटे निबंध में यूगावातार की सभी बातों को रखना संभव नहीं है | पाठकों की जिज्ञासा को जाग्रत करने के लिये ही इस लेख को लिखा गया है | सुधि पाठकगण अगर विधीपूर्वक श्रीश्रीठाकुर अनुकूलचंद्रजी के साहित्य का अध्ययन करें तो उसमें से अनेक रत्न निकालकर समाज को समृद्धिशाली बना सकते हैं |

॥ वन्दे पुरुषोत्तमम् ॥

.....